



ਖਾਲਿਸਤਾਨ ਕਾਲਿੰਗ

Khalistan Affairs Centre
956-National Press Building
Washington, DC
20045

Ph: 202-637-9210

Fax: 202-637-9211

Email: kacwashdc@yahoo.com

www.khalistan-affairs.org

**ਡਾ. ਅਮਰਜੀਤ ਸਿੰਘ
ਵਾਸ਼ਿੰਗਟਨ ਡੀ. ਸੀ. ਦੀ
ਕਲਮ ਤੋਂ**

ਰਾਜਸਥਾਨ ਸਰਕਾਰ ਵਲੋਂ ਪੰਜਾਬ ਤੋਂ ਹੋਰ 20 ਹਜ਼ਾਰ ਕਿਊਸੈਕ ਪਾਣੀ ਦੀ ਮੰਗ!
ਕੇਂਦਰ ਸਰਕਾਰ ਵਲੋਂ ਰਾਵੀ-ਬਿਆਸ ਪਾਣੀਆਂ ਦੀ ਅੱਗੋਂ ਲੁੱਟ ਲਈ, ਹਰਿਆਣੇ ਦੀ
ਮੰਗ 'ਤੇ ਇੱਕ ਹੋਰ ਬੰਨ੍ਹ (ਬੈਰਾਜ) ਮਾਰਨ ਦੀਆਂ ਤਿਆਰੀਆਂ ਮੁਕੰਮਲ!
ਸੁਪਰੀਮ ਕੋਰਟ ਵਲੋਂ ਸਿੱਖਾਂ ਨੂੰ ਘੱਟਗਿਣਤੀ ਮੰਨਣ ਤੋਂ ਇਨਕਾਰ ਕਰਨ ਦੀ ਸੁਰ
ਦੱਸਦੀ ਹੈ ਕਿ ਪਾਣੀਆਂ ਸਬੰਧੀ ਪੰਜਾਬ ਨੂੰ ਕਿੰਨਾ ਕੁ ਇਨਸਾਫ਼ ਮਿਲੇਗਾ!

ਵਾਸ਼ਿੰਗਟਨ (ਡੀ. ਸੀ.) 27 ਫਰਵਰੀ, 2008- ਮੀਡੀਆ ਰਿਪੋਰਟਾਂ ਅਨੁਸਾਰ, ਰਾਜਸਥਾਨ ਦੀ ਮੁੱਖ ਮੰਤਰੀ ਵਸੁੰਧਰਾ ਰਾਜੇ ਨੇ ਪੰਜਾਬ ਦੇ ਮੁੱਖ ਮੰਤਰੀ ਪ੍ਰਕਾਸ਼ ਸਿੰਘ ਬਾਦਲ ਨੂੰ ਪੱਤਰ ਲਿਖ ਕੇ ਮੰਗ ਕੀਤੀ ਹੈ ਕਿ ਇਨ੍ਹਾਂ ਦੋ ਮਹੀਨਿਆਂ ਵਿੱਚ ਰਬੀ ਦੀ ਫਸਲ ਨੂੰ ਮੁੱਖ ਰੱਖਦਿਆਂ ਰਾਜਸਥਾਨ ਨੂੰ 20 ਹਜ਼ਾਰ ਕਿਊਸੈਕ ਵਾਧੂ ਪਾਣੀ ਦਿੱਤਾ ਜਾਵੇ। ਇਸ ਤੋਂ ਪਹਿਲਾਂ ਰਾਜਸਥਾਨ ਦੇ ਸਿੰਚਾਈ ਵਿਭਾਗ ਨੇ ਪੰਜਾਬ ਸਰਕਾਰ ਨੂੰ ਇਸ ਸਬੰਧੀ ਚਿੱਠੀ ਲਿਖੀ ਸੀ। ਯਾਦ ਰਹੇ ਰਾਜਸਥਾਨ, ਪੰਜਾਬ ਦੇ ਦਰਿਆਈ ਪਾਣੀਆਂ 'ਚੋਂ, ਅੱਧਿਓਂ ਵੱਧ ਪਾਣੀ (8.5 ਮਿਲੀਅਨ ਏਕੜ ਫੁੱਟ) ਪਹਿਲਾਂ ਹੀ ਮੁਫਤੋ-ਮੁਫਤ, ਪਿਛਲੇ ਲਗਭਗ 50 ਸਾਲਾਂ ਤੋਂ ਲੈ ਰਿਹਾ ਹੈ। ਹੁਣ ਇਹ ਵਾਧੂ ਪਾਣੀ ਦੀ ਮੰਗ ਰੱਖ ਦਿੱਤੀ ਗਈ।

ਮੀਡੀਏ ਅਨੁਸਾਰ ਪੰਜਾਬ ਸਰਕਾਰ ਨੇ ਰਾਜਸਥਾਨ ਦੀ ਇਸ ਮੰਗ ਨੂੰ ਮੰਨਣ ਤੋਂ ਇਹ ਕਹਿ ਕੇ ਇਨਕਾਰ ਕਰ ਦਿੱਤਾ ਹੈ ਕਿ ਕਿਉਂਕਿ ਇਸ ਵਾਰ ਸਰਦੀਆਂ ਵਿੱਚ ਬਾਰਸ਼ਾਂ ਬਹੁਤ ਘੱਟ ਹੋਈਆਂ ਹਨ, ਇਸ ਲਈ ਪੰਜਾਬ ਕੋਲ ਵਾਧੂ ਪਾਣੀ ਨਹੀਂ ਹੈ। ਵੈਸੇ ਵੀ ਪਿਛਲੇ ਵਰ੍ਹਿਆਂ ਦੌਰਾਨ, ਪੰਜਾਬ ਦੇ ਦਰਿਆਈ ਪਾਣੀਆਂ ਦੀ ਮਿਕਦਾਰ ਵਿੱਚ ਕਾਫੀ ਕਮੀ ਆਈ ਹੈ। ਇੱਕ ਅੰਦਾਜ਼ੇ ਮੁਤਾਬਿਕ ਪੰਜਾਬ ਦੇ ਦਰਿਆਵਾਂ ਵਿੱਚ ਲਗਭਗ 3 ਮਿਲੀਅਨ ਏਕੜ ਫੁੱਟ ਪਾਣੀ ਘੱਟ ਗਿਆ ਹੈ। ਕੇਂਦਰ ਸਰਕਾਰ ਨੇ ਜਦੋਂ ਪੰਜਾਬ ਦੇ ਪਾਣੀਆਂ ਦੀ 'ਲੁੱਟ' ਦਾ ਫਾਰਮੂਲਾ ਤਿਆਰ ਕੀਤਾ ਸੀ ਤਾਂ 'ਆਧਾਰ' ਇਹ ਬਣਾਇਆ ਗਿਆ ਸੀ ਕਿ ਪੰਜਾਬ ਦੇ ਤਿੰਨਾਂ ਦਰਿਆਵਾਂ (ਸਤਲੁਜ, ਬਿਆਸ ਅਤੇ ਰਾਵੀ) ਵਿੱਚ ਕੁਲ 16.5 ਮਿਲੀਅਨ ਏਕੜ ਫੁੱਟ ਪਾਣੀ ਹੈ। ਇਸ ਵਿੱਚੋਂ 8.5 ਮਿਲੀਅਨ ਏਕੜ ਫੁੱਟ ਰਾਜਸਥਾਨ ਨੂੰ ਦਿੱਤਾ ਗਿਆ, 3.5 ਮਿਲੀਅਨ ਏਕੜ ਫੁੱਟ ਹਰਿਆਣੇ ਦੇ ਨਾਂ ਲਾ ਦਿੱਤਾ

ਗਿਆ। ਪੰਜਾਬ ਦੇ ਹਿੱਸੇ ਸਿਰਫ 4.5 ਮਿਲੀਅਨ ਏਕੜ ਫੁੱਟ ਛੱਡਿਆ ਗਿਆ। ਹੁਣ ਜਦੋਂ ਕਿ ਪਾਣੀ ਦੀ ਕੁੱਲ ਮਿਕਦਾਰ ਹੀ 3 ਮਿਲੀਅਨ ਏਕੜ ਫੁੱਟ ਘੱਟ ਰਹੀ ਹੈ ਤਾਂ ਵੀ ਹਰਿਆਣਾ ਅਤੇ ਰਾਜਸਥਾਨ, ਆਪਣੇ-ਆਪਣੇ ਕੋਟੇ ਦੀ ਮੰਗ ਤਾਂ ਕਰਦੇ ਹੀ ਹਨ, ਵਾਧੂ ਸਟੋਰੇਜ 'ਚੋਂ ਵੀ ਪਾਣੀ ਲੈ ਜਾਂਦੇ ਹਨ। ਇਹ ਹੀ ਕਾਰਨ ਹੈ ਕਿ ਡੈਮਾਂ ਵਿੱਚ ਵੀ ਪਾਣੀ ਹੇਠਾਂ ਨੂੰ ਜਾ ਰਿਹਾ ਹੈ।

ਅਸੀਂ ਸਮਝਦੇ ਹਾਂ ਕਿ ਪੰਜਾਬ ਸਰਕਾਰ ਨੇ ਪੰਜਾਬੀ ਕਿਸਾਨਾਂ ਦੇ ਹਿੱਤਾਂ ਨੂੰ ਮੁੱਖ ਰੱਖਦਿਆਂ ਠੀਕ ਜਵਾਬ ਦਿੱਤਾ ਹੈ। ਪਰ ਸਾਡਾ ਖਦਸ਼ਾ ਹੈ ਕਿ ਜਦੋਂ ਰਾਜਸਥਾਨ ਦੀ ਬੀ. ਜੇ. ਪੀ. ਸਰਕਾਰ, ਕੇਂਦਰ ਦੇ ਬੀ. ਜੇ. ਪੀ. ਲੀਡਰਾਂ ਤੋਂ 'ਸਿਫਾਰਸ਼' ਪਵਾਏਗੀ, ਬਾਦਲ ਸਰਕਾਰ ਆਪਣਾ ਫੈਸਲਾ ਬਦਲਣ ਵਿੱਚ ਵਿੱਲ ਨਹੀਂ ਵਿਖਾਏਗੀ। ਲੋਕ ਸਭਾ ਦੀਆਂ ਚੋਣਾਂ ਸਿਰ 'ਤੇ ਹਨ ਅਤੇ ਰਾਜਸਥਾਨ ਵਿੱਚ ਬੀ. ਜੇ. ਪੀ. ਵੱਧ ਤੋਂ ਵੱਧ ਸੀਟਾਂ ਜਿੱਤਣ ਲਈ ਅੱਡੀ-ਚੋਟੀ ਦਾ ਜ਼ੋਰ ਲਾਏਗੀ। ਰਾਜਸਥਾਨ ਦੇ ਕਿਸਾਨਾਂ ਨੂੰ ਨਰਾਜ਼ ਨਾ ਕਰਨ ਦੀ 'ਨੀਤੀ' ਦੇ ਤਹਿਤ ਅਖੀਰ 'ਬਾਦਲ' ਨੂੰ ਰਾਜਸਥਾਨ 'ਤੇ ਤਰਸ ਕਰਨ ਲਈ ਕਿਹਾ ਜਾਏਗਾ ਤਾਂ ਕਿ ਬਦਲੇ ਵਿੱਚ ਹਾਈਕਮਾਂਡ 'ਸੁਖਬੀਰ ਬਾਦਲ' ਤੇ ਤਰਸਮਾਨ ਰਹੇ। ਬਾਦਲ 'ਮਿਹਰਬਾਨ' ਹੋ ਕੇ ਰਾਜਸਥਾਨ ਵਿੱਚ ਜਲ ਥਲ ਕਰ ਦੇਵੇਗਾ। ਇਹ ਵੱਖਰੀ ਗੱਲ ਹੈ ਕਿ ਰਾਜਸਥਾਨ ਵਿੱਚ, ਪੰਜਾਬ ਦਾ ਕਿਸਾਨ ਇੱਕ ਇੰਚ ਜ਼ਮੀਨ ਵੀ ਖਰੀਦ ਨਹੀਂ ਸਕਦਾ, ਭਾਵੇਂ ਇਸ ਜ਼ਮੀਨ ਨੂੰ ਚੁੱਕ ਕੇ ਉਸਨੇ ਪੰਜਾਬ ਨਹੀਂ ਲਿਆਉਣਾ।

ਇੱਕ ਹੋਰ ਮੀਡੀਆ ਰਿਪੋਰਟ ਦੱਸਦੀ ਹੈ ਕਿ ਰਾਵੀ-ਬਿਆਸ ਪਾਣੀਆਂ ਦੀ ਅੱਗੋਂ ਲੁੱਟ ਲਈ, ਕੇਂਦਰ ਸਰਕਾਰ ਵਲੋਂ ਹਰਿਆਣੇ ਦੀ ਮਿਲੀ-ਭੁਗਤ ਨਾਲ, ਇੱਕ ਹੋਰ ਬੰਨ੍ਹ (ਬੈਰਾਜ) ਮਾਰਨ ਦੀਆਂ ਤਿਆਰੀਆਂ ਮੁਕੰਮਲ ਹੋ ਚੁੱਕੀਆਂ ਹਨ। ਇਸ ਕੰਮ ਲਈ ਕੇਂਦਰ ਸਰਕਾਰ ਵਲੋਂ 1500 ਕਰੋੜ ਰੁਪੱਈਏ ਦੀ ਧੰਨ-ਰਾਸ਼ੀ ਮੁਹੱਈਆ ਕਰਵਾਈ ਜਾ ਰਹੀ ਹੈ। ਹਰਿਆਣੇ ਵਲੋਂ ਕੇਂਦਰ ਦੇ 'ਸੈਂਟਰਲ ਵਾਟਰ ਕਮਿਸ਼ਨ' ਨੂੰ ਦਿੱਤੀ ਇੱਕ 'ਗੁਪਤ ਯੋਜਨਾ' ਵਿੱਚ, ਇਸ ਬੰਨ੍ਹ ਨੂੰ ਬਨਾਉਣ ਦਾ ਕਾਰਣ ਇਹ ਦਿੱਤਾ ਗਿਆ ਹੈ ਕਿ ਇਸ ਬੰਨ੍ਹ ਨਾਲ ਰਾਵੀ ਦਾ ਪਾਕਿਸਤਾਨ ਜਾ ਰਿਹਾ 'ਵਾਧੂ ਪਾਣੀ' ਰੋਕਿਆ ਜਾ ਸਕੇਗਾ। ਪੰਜਾਬ ਸਰਕਾਰ ਨੂੰ ਇਸ 'ਗੁਪਤ ਯੋਜਨਾ' ਦੀ ਭਿਣਕ ਤੱਕ ਨਹੀਂ ਪੈਣ ਦਿੱਤੀ ਗਈ। ਹਾਲਾਂਕਿ ਜਿਹੜੀ ਕਾਰਵਾਈ ਸੈਂਟਰਲ ਵਾਟਰ ਕਮਿਸ਼ਨ ਕਰਦਾ ਹੈ, ਉਸ ਦੀ ਇੱਕ ਕਾਪੀ ਪੰਜਾਬ ਸਰਕਾਰ ਨੂੰ ਭੇਜਣੀ ਸੰਵਿਧਾਨਕ ਤੌਰ 'ਤੇ ਲਾਜ਼ਮੀ ਹੈ ਪਰ ਜਿੱਥੇ ਚੋਰ ਤੇ ਕੁੱਤੀ ਰਲੇ ਹੋਏ ਹੋਣ ਉਥੇ ਸੁਣਵਾਈ ਕਿਸ ਨੇ ਕਰਨੀ ਹੈ? ਪੰਜਾਬ ਸਰਕਾਰ, ਹਰਿਆਣੇ ਦੀ ਇਸ 'ਯੋਜਨਾ' ਦਾ ਵਿਰੋਧ ਕਰੇਗੀ। ਵੈਸੇ ਸੈਂਟਰਲ ਵਾਟਰ ਕਮਿਸ਼ਨ ਦੀਆਂ ਆਪਣੀਆਂ ਰਿਪੋਰਟਾਂ ਹਨ ਕਿ ਰਾਵੀ 'ਚੋਂ ਬਹੁਤ ਥੋੜ੍ਹਾ ਪਾਣੀ, ਪਾਕਿਸਤਾਨ ਨੂੰ 'ਲੀਕ' ਹੁੰਦਾ ਹੈ, ਉਹ ਵੀ ਬਰਸਾਤ ਦੇ ਮੌਸਮ ਵਿੱਚ ਜਦੋਂ ਕਿ ਸਾਰੇ ਪਾਸੇ ਹੀ ਜਲ ਥਲ ਹੁੰਦਾ ਹੈ। ਪਰ ਜੇ ਕੇਂਦਰ ਸਰਕਾਰ ਨੇ, ਇਸ ਪ੍ਰੋਜੈਕਟ ਨੂੰ 'ਨੈਸ਼ਨਲ ਪ੍ਰੋਜੈਕਟ' ਦਾ ਨਾਂ ਦੇ ਕੇ ਇਹ ਪ੍ਰਚਾਰ ਆਰੰਭ ਦਿੱਤਾ ਕਿ ਇਸ ਪ੍ਰੋਜੈਕਟ ਦਾ ਵਿਰੋਧ ਕਰਨ ਵਾਲੇ 'ਪਾਕਿਸਤਾਨ ਦੇ ਏਜੰਟ' ਹਨ ਤਾਂ ਆਪਣੀ 'ਦੇਸ਼ ਭਗਤੀ' ਸਾਬਤ ਕਰਨ ਲਈ ਅਕਾਲੀ ਲੀਡਰ ਇਸ ਪ੍ਰੋਜੈਕਟ ਦੇ ਹੱਕ ਵਿੱਚ ਬਾਹਵਾਂ ਉਲਾਰ-ਉਲਾਰ ਕੇ ਭਾਸ਼ਨ ਕਰਨ ਵਿੱਚ ਇੱਕ ਦੂਸਰੇ ਨੂੰ ਮਾਤ ਦੇ ਦੇਣਗੇ। ਕੋਈ ਹੈਰਾਨੀ ਨਹੀਂ ਹੈ ਕਿ ਬਾਦਲ ਅਕਾਲੀ ਦਲ ਦੇ ਕਿਸੇ ਵੀ ਲੀਡਰ ਨੇ 6 ਦਸੰਬਰ, 1992 ਨੂੰ ਬਾਬਰੀ ਮਸੀਤ ਢਾਹੁਣ ਅਤੇ ਸਾਲ 2002 ਵਿੱਚ ਗੋਧਰਾ (ਗੁਜਰਾਤ) ਵਿੱਚ ਹੋਏ ਮੁਸਲਮਾਨਾਂ ਦੇ ਕਤੋਲਆਮ ਦੇ ਖਿਲਾਫ ਇੱਕ ਵੀ ਸ਼ਬਦ ਮੂੰਹੋਂ ਨਹੀਂ ਕੱਢਿਆ। ਬਾਬਰੀ ਮਸੀਤ ਢਾਹੁਣ ਲਈ ਤਾਂ ਦਿੱਲੀ ਅਕਾਲੀ ਦਲ ਦਾ ਪ੍ਰਧਾਨ ਅਵਤਾਰ ਗਿੱਤ ਇੱਕ ਪੂਰਾ ਜਥਾ ਲੈ ਕੇ ਸ਼ਾਮਲ ਹੋਇਆ ਸੀ। ਇਹ ਵੱਖਰੀ ਗੱਲ ਹੈ ਕਿ ਕੇਂਦਰ ਵਿੱਚ ਬੀਜੇਪੀ ਦੀ ਸਰਕਾਰ ਨੇ, ਚਿੱਠੀਸਿੰਘਪੁਰਾ (ਕਸ਼ਮੀਰ) ਵਿੱਚ 35 ਸਿੱਖ ਮਾਰੇ, ਊਧਮ ਸਿੰਘ ਨਗਰ ਨੂੰ ਉਤਰਾਂਚਲ ਵਿੱਚ ਧੱਕਿਆ, ਪੰਜਾਬ ਦੀ ਇੰਡਸਟਰੀ ਨੂੰ ਤਬਾਹ ਕਰਨ ਲਈ ਹਿਮਾਚਲ ਅਤੇ ਹੋਰ ਰਾਜਾਂ ਨੂੰ 'ਟੈਕਸ ਰਾਹਤ ਪੈਕੇਜ' ਦਿੱਤੇ, ਨਵੰਬਰ-1984 ਦੇ ਸਿੱਖ ਕਾਤਲਾਂ ਨੂੰ 'ਸੁਰੱਖਿਅਤ' ਰੱਖਿਆ ਆਦਿ ਆਦਿ। ਬਾਦਲ ਅਕਾਲੀ ਦਲ ਬੀਜੇਪੀ ਦੀ 'ਪਗੜੀਧਾਰੀ ਐਕਸਟੈਨਸ਼ਨ' ਹੋਣ ਤੋਂ ਵੱਧ ਕੋਈ ਹੋਰ ਰੁਤਬਾ ਨਹੀਂ ਰੱਖਦਾ। ਪਰ ਅਫਸੋਸ! ਬਾਦਲਕਿਆਂ ਨੂੰ ਇਸ 'ਤੇ ਬੜਾ ਹੀ 'ਫਖਰ' ਹੈ।

ਸੁਪਰੀਮ ਕੋਰਟ ਵਲੋਂ ਪੰਜਾਬ ਅਤੇ ਹਰਿਆਣਾ ਹਾਈਕੋਰਟ ਦੇ ਸਿੱਖਾਂ ਨੂੰ ਘੱਟਗਿਣਤੀ ਨਾ ਮੰਨਣ ਦੇ ਫੈਸਲੇ ਨੂੰ ਬਰਕਰਾਰ ਰੱਖਦਿਆਂ, ਕੀਤੀਆਂ ਗਈਆਂ 'ਟਿੱਪਣੀਆਂ' ਇਹ ਸਮਝਣ ਲਈ ਕਾਫੀ ਹਨ ਕਿ ਵਰ੍ਹਾ - 2008 ਵਿੱਚ ਸੁਪਰੀਮ ਕੋਰਟ ਵਲੋਂ ਪੰਜਾਬ ਦੇ ਦਰਿਆਈ ਪਾਣੀਆਂ ਸਬੰਧੀ ਦਿੱਤੇ ਜਾਣ ਵਾਲੇ ਫੈਸਲਿਆਂ ਦੀ 'ਤਰਜ਼' ਕੀ ਹੋਵੇਗੀ। ਜੇ 26 ਮਿਲੀਅਨ ਸਿੱਖ ਕੌਮ ਆਪਣੇ ਹੱਕਾਂ ਪ੍ਰਤੀ 'ਸੰਘਰਸ਼ਸ਼ੀਲ' ਨਾ ਹੋਈ ਤਾਂ ਪੰਜਾਬ ਦੁਨੀਆਂ ਦੇ ਨਕਸ਼ੇ ਵਿੱਚ ਇੱਕ 'ਮਾਰੂਥਲ' ਵਜੋਂ ਜਾਣਿਆ ਜਾਵੇਗਾ।